

10.07.2018

ኤርትራን ኢትዮጵያን - ሓባራዊ አዋጅ ሰላምን ምሕዝነትን

ብኣጋጣሚ ታሪኻዊ ዑደት ዶር. ዓቢይ ኣሕመድ፡ ቀዳማይ ሚኒስትር ኢትዮጵያ፡ ናብ ኣስመራ ኣብ 8-9 ሓምለ 2018፡ ኤርትራን ኢትዮጵያን ሓባራዊ አዋጅ ሰላምን ምሕዝነትን ፈሪመን። ብመሰረት'ቲ ሓባራዊ አዋጅ፡ እቲ ኣብ መንጎ ኢትዮጵያን ኤርትራን ዚጸንሐ ኩነተ ኩነት ኣኸቲሙ፡ ክልቲኦን ሃገራት ጥቡቕ ፖለቲካዊ፡ ማሕበራዊ፡ ባህላውን ጸጥታውን ምትሕብባር ንምፍጣር፤ ናይ መግዓዝያ፡ ንግድን ተለኮሙኒከሽንን ርክባትን ዲፕሎማሲያዊ ዝምድናታትን እንደገና ንምጅማር፤ ውሳኔ ዶብ ንምትግባር፤ ዘባዊ ሰላም፡ ልምዓትን ምትሕብባርን ንምርግጋጽ ንምጽዓር ተስማሚዐን። እዚ ሓድሽ ዝምድና ድሮ እቲ [ኣብ ልዕሊ ኤርትራ ዚጸንሐ ዘይፍትሓዊ እገዳ ንኪለዓል](#)ን ኤርትራ ኣብቲ በይነ-መንግስታዊ በዓል ስልጣን ንልምዓት [Inter-Governmental Authority on Development (IGAD)] ዳግም ንኪትጽምበርን በሪ ከፊቱ ኣሎ።

ኤር-ፕላትፎርም ንሓባራዊ አዋጅ ሰላምን ምሕዝነትን ኤርትራን ኢትዮጵያን መርሓባ ትብል። እዚ ኣገዳሲ ፍጻሜ ዘካተተ ኣብ ታሪኽ ዝምድናታት ክልቲኦን ጐረባብቲ ሃገራትን ክልቲኦም ኣሕዋት ህዝብታትን ዚተኸስተ ኣመና ክፋእን መሪርን ምዕራፍ መኸተምታ የንብር፡- ነቲ ፖለቲካ ናይ ትርጉም-አልቦ ኩነትን ተጸብኦን፤ ነቲ ትራጀዲ ናይ ጃምላዊ ጥርዝያታትን ምዝንባል ህዝብታትን፤ ነቲ ሓሳድነት ናይ 'ክሰር-ክሰር' ዝምድና፤ ነቲ ዚተኸስረ ዕድል ናይ ቍጠባዊ ልምዓት፡ ማሕበራዊ ግስጋስን ሰብአዊ ድሕንነትን ህዝብታት ኤርትራን ኢትዮጵያን። መኸተምታ ናይቲ ኩነተ ኩነት፡ ምፍታሕ ናይቲ ዶባዊ ግጭት፡ ምምላሽ ንቡር ክልተኣዊ ዝምድናታት ኩነት እቲ መብጽዓ ናይ ጥቡቕ ፖለቲካዊ፡ ማሕበራዊ፡ ባህላውን ጸጥታውን ምትሕብባር ንነባር ሰላም ኣብ መንጎ ኤርትራን ኢትዮጵያን ይኸኑ ንትርኢት ሰላም፡ ጸጥታ፡ ርግኣትን ዘባዊ ምትሕብባርን ኣብ ቀርኒ ኣፍሪቃ ኣዝዩ ጽቡቕ ፋል ኢዩ።

ሰላም፡ ጸጥታን ርግኣትን ኣብ ዘባዊ ዘይመቐሹሉ ኢዮም። ቀጻልነት ነባሪ ሰላምን ምሕዝነትን ኣብ መንጎ ኤርትራን ኢትዮጵያን ኣብ ኤርትራ እውን ሓዲሽ ደሞክራሲያዊ ኣክያዶዳ ዚጠልብ ኢዩ። ዝምድና ሰላምን ምሕዝነትን ኣብ መንጎ ኤርትራን ኢትዮጵያን ኣቓልቦ ክልቲኦም ህዝብታታ፡ ብፍላይ ድማ ህዝቢ ኤርትራ፡ ነቶም ዕቱባት ብድሆታት ዘቢታዊ ምሕደራ ናብ ምፍታሕ ንክድህብ መንገዲ ዚጸርግን ምቹእ ኩነታት ዚፈጥርን ኢዩ፡- ቅልጡፍ ትግባረ ናይቲ ኣብ 1997 ዚጸደቐ ቅዋም፤ ቅጽበታውን ዘይከነትዋን ምፍታሕ ከሎም ፖለቲካዊ እሴታትን ሕቡሳት ዜጋታትን፤ [ሕጋዊ ኣፈጻጽማ ሃገራዊ ኣገልግሎት ብመሰረት አዋጅ 1995](#)፤ ምርሓው ፖለቲካዊ፡ ቍጠባውን ማሕበራውን መዳይ ናይታ ሃገር፤ ወዘተ።

ርግጽ፡ ሎሚ ንዓና ንህዝቢ ኤርትራን ፕሮ-ደሞክራሲያውያን ኤርትራውያንን፡ ሰሚርና ብሓባር ህሉውና ክንውንን መጻኢና ክንምንዝዕን እዚ ምቹእ ህምት ኢዩ። ኣብዛ ናጻ ልኡላዊት ሃገረ ኤርትራ መሰረታዊ ዕላማታት ብረታዊ ቃልስና ንምሕዳስን ዓሚቕኡ ሃረርታ ህዝቢ ኤርትራ ንሓርነት፡ ደሞክራሲ፡ ፍትሕን ራህዋን ክዉን ንምግባርን ሎሚ ዝያዳ ዚኹነ እዋን ውድዓውን ባዕላውን ኩነታት በሲሎም ኣለዉ። ኣብ *ግዝኣተ ሕገ* ዚተመስረተት፡ ብዚግኑታዊ ሃገራውነት ዚተነድቀት፡ ሓድነት ኣብ ብዙሕነት እተንጸባርቕ ሃገረ ኤርትራ ንምርግጋጽ ንጽዓር። መሰረታዊ መሰላት፡ ባህርያዊ ክብርን ሰብአዊ

ድህነትን ናይ መላእ ህዝባ እትሕሉ ኤርትራ፣ ማዕረ መሰል፣ ማዕረ ናጽነታት፣ ማዕረ ዕድላት ናይ ኰሎም ዜጋታታ እተውሕስ ኤርትራ፣ ፍትሒ፣ ቅሳነትን ራህዋን ንመላእ ህዝባ እተስፍን ኤርትራ ኣብ ደረት ትርኢት ተኸእሎታት ትርከብ።

ስዒቡ፡ ኤሪ-ፕላትፎርም ነቲ ሓባራዊ ኣዋጅ ሰላምን ምሕዝነትን ኤርትራን ኢትዮጵያን ናብ ትግሪኛ ተርጉማ ተቐርብ።

ሓባራዊ ኣዋጅ ሰላምን ምሕዝነትን ኤርትራን ኢትዮጵያን



ህዝብታት ኢትዮጵያን ኤርትራን ብጀኦግራፍ፣ ታሪኽ፣ ባህሊ፣ ቋንቋ፣ ሃይማኖት ዚተጠምሩ፣ መሰረታዊ ሓባራዊ ረብሓታት ዘለዎም ህዝብታት ከም ዚኹኑ ብምግንዛብ፤

ኣብዚ ዚሓለፈ ዓሰርተታት ዓመታት ኣብዚ ሓባራዊ ውርሻ ዚተመስረተ፣ ብሩህ መጻኢ ንምህናጽ እቲ ዚነበሮም ዕድላት ከም ዚተነፍጎም ብምእማን፤

ነቲ ከቢድ ዋጋ ዘኸፈለን ኣብ ቀርኒ ኣፍሪቃውን ሃሳዬ ተራ ዚነበሮን ምዕራፍ ዓጽዮም፣ ነቲ ዚኸሰሩዎ ዕድላት ከምልሱን ካብኡ ዚዓበዩ ወርቃዊ ዕድላት ኪፈጥሩን ቁሪጾም ተበጊሶም ከም ዘለዉ መሰረት ብምግባር፤

መንግስቲ ኤርትራን መንግስቲ ኢትዮጵያን ኣብዚ ዚስዕብ ድሌታትን ሃንቀውታን ህዝብታቶም ዘንጸባርቑ ሓባራዊ

ስምምዕ በጺሖም ኣለዉ።

1. ኣብ መንጎ ኤርትራን ኢትዮጵያን ዚጸንሐ ኰነተ ኰነት ኣኸቲሙ ኣሎ። ሓድሽ መዋኦል ሰላምን ምሕዝነትን ተረሕዩ ኣሎ።
2. ክልቲኦም መንግስቲታት ህያው ረብሓታት ህዝብታቶም ንዘገልግልን ዘሳጹምን ጥበቕ ፖለቲካዊ፣ ቍጠባዊ፣ ማሕበራዊ፣ባህላዊ፣ ጸጥታዊ ምትሕብባር ኪሰርሑ ኢዮም።
3. ኣብ መንጎ ክልቲኦን ሃገራት ናይ መጐዓዝያን ንግድን ተለኮሙኒከሽንን ርክብ እንደገና ኪጅመር፣ ዲፕሎማሲያዊ ህላውን ንጥፈታትን ኪሕደስ ኢዩ።
4. እቲ ውሳኔ ዶብ ኣብ መንጎ ክልቲኦን ሃገራት ኪትግበር ኢዩ።
5. ክልቲኦን ሃገራት ዞባዊ ሰላምን ልምዓትን ምትሕብባርን ንምውሓስ ብሓባር ኪሰርሑ ኢዮን።

ክልቲኦም መንግስቲታት ንኹሎም ኣዕሩኽ ኤርትራን ኢትዮጵያን ምስጋንኦም እናቐረቡ፣ ኣብዚ ታሪኻዊ ህሞት ምሕዝነቶምን ደገፎምን ከሓይሉ ይጽውዑ።

ኣብ ኣስመራ፡ ብ9 ሓምለ 2018 ተፈጸመ

ኣብ ከንዲ ሃገረ ኤርትራ
ፕረዚደንት ኢሳያስ አፈወርቂ

ኣብ ከንዲ ፈደራላዊት ደሞክራሲያዊት ኢትዮጵያ
ቀዳማይ ሚኒስተር ዶር ዓቢይ ኣሕመድ ዓሊ